

पनवेल (प्रतिनिधी) लोकाभिमुख शासन आणि भ्रष्टाचारमुक्त प्रशासन हे आमचे ध्येय असून राज्यातील सर्व प्रश्न सोडविण्यासाठी व महाराष्ट्राच्या सर्वांगीण विकासासाठी भाजप युतीचे सरकार गतीमान कार्य करित आहे, असे प्रतिपादन राज्याचे ऊर्जामंत्री ना. चंद्रशेखर बावनकुळे यांनी गुरुवारी खांडा कॉलनी येथे केले.

श्री. रामशेट ठाकूर सामाजिक विकास मंडळ आणि भारतीय जनता पार्टी पनवेल यांच्या संयुक्त विद्यमाने खांडा कॉलनीतील सीकेटी महाविद्यालयाच्या भव्य मैदानावर आयोजित करण्यात आलेल्या ८ व्या मल्हार महोत्सवाचे उदघाटन नामदार चंद्रशेखर बावनकुळे यांच्या हस्ते व लोकनेते रामशेट ठाकूर यांच्या अध्यक्षतेखाली झाले. त्यावेळी ते बोलत होते.

नामदार बावनकुळे यांनी बोलताना सांगितले की, कला, संस्कृतीचा प्रसार करणारा आणि कलाकारांच्या कलागुणांना वाव देणारा हा मल्हार महोत्सव असल्याने तो संपूर्ण महाराष्ट्रात नावजलेला आहे. कला आणि सांस्कृतिक कार्यक्रमांचे देशाच्या विकासात अनोमल योगदान आहे आणि ते कार्य लोकनेते रामशेट ठाकूर यांच्या मार्गदर्शनाखाली व आमदार प्रशांत ठाकूर यांच्या नेतृत्वाखाली मल्हार महोत्सवाच्या माध्यमातून होत आहे. सामाजिक, शैक्षणिक, क्रीडा आणि राजकीय क्षेत्रात स्वच्छ प्रतिमा असणारे अनन्यसाधारण व्यक्तिमत्व असणारे लोकनेते रामशेट ठाकूर यांच्या तालमीत घडलेले आमदार प्रशांत ठाकूर पनवेलकरांचा वकील म्हणून महाराष्ट्र विधानसभेत प्रभावीपणे काम करणारा कार्यकर्ता असल्याचेही ते म्हणाले. आमदार प्रशांत ठाकूर यांची शरिरयष्टी लहान असली तरी त्यांची किर्ती महान आहे असे सांगून ते राज्य मंत्रीमंडळातील सर्वांचे जवळचे आणि लाडके आमदार आहेत. त्यांचा मंत्रीमंडळात वजन असून पनवेल मतदार संघातील पर्यायाने रायगड, महाराष्ट्राचे प्रश्न विधीमंडळात सातत्याने मांडून त्यांना न्याय देण्याचा प्रयत्न ते नेहमी करतात. एवढेच नाही तर त्या विषयांचा पाठपुरावा करून प्रश्न मार्गी लावतात, असेही ना. बावनकुळे म्हणाले.

राज्यात भारनियमन व इतर वीजेचा प्रश्न मार्गी लावण्यासाठी शासन प्रयत्नशिल असून वेळ पडल्यास ट्रान्सफॉर्मर तपासण्याची वेळ आली तर तेथेही मी प्रत्यक्ष जाईन असे सांगत भारनियमनाची समस्या दूर करणार आणि पनवेलकरांना कुठेही अंधारात राहू देणार नाही अशी ग्वाहीही ना. बावनकुळे यांनी यावेळी दिली.

यावेळी अध्यक्षीय भाषणात लोकनेते रामशेट ठाकूर म्हणाले की, भाजप सरकार जनतेच्या पर्यायाने देशाच्या विकासासाठी सातत्यपूर्ण काम करित आहे. लोककल्याणकारी कार्य करत ते शेवटच्या घटकापर्यंत पोहोचले पाहिजे, याची काळजी हे सरकार घेत आहे, त्यामुळे आपोआपच सर्व क्षेत्रात आपला देश प्रगती करेल. पंतप्रधान नरेंद्र मोदी यांनी शिस्त लावण्याचे काम करून भारताला जागतिक स्तरावर प्रगतीपथावर नेण्याचे महत्वपूर्ण कार्य केले आहे.

श्री. रामशेट ठाकूर सामाजिक विकास मंडळाचे अध्यक्ष आमदार प्रशांत ठाकूर यांनी प्रास्ताविकातून, मंडळाच्या माध्यमातून होणारे आरोग्य महाशिवीर, मल्हार महोत्सव, मॅरथॉन, गणवेश व वहया वाटप, राष्ट्रीय स्तरावरील कबडडी, दिवाळी अंक स्पर्धा, जयपूर फुट वाटप अशा विविध सामाजिक, कला, क्रीडा उपक्रमांचा आढावा मांडला. ते पुढे म्हणाले की, ना. चंद्रशेखर बावनकुळे यांनी मल्हार महोत्सवाला उपस्थित राहून आम्हाला उर्जा दिलेली असून अशीच बावनकुशी झळाळी सातत्याने मिळावी हीच अपेक्षा आहे. या उत्सवाच्या यशात पनवेलकरांचा वाटा महत्वाचा आहे. शहरांची वाढत्या वीजेची मागणी पूर्ण करत असताना फीडरमधून होणारे भारनियमन ट्रान्सफॉर्मरनुसार केल्यास १०० टक्के वीजबिल भरणाऱ्या ग्राहकांना न्याय मिळणार असून आदिवासी पाडयापर्यंत वीज पुरविण्याची गरज आहे, असे सांगून भारनियमन सारखे प्रश्न मार्गी लागणे गरजेचे आहे, असे म्हंटले.

आरपीआयचे जिल्हाध्यक्ष जगदिश गायकवाड यांनी सांगितले की, मल्हार महोत्सवातून अनेक कलाकार घडलेत व घडत आहेत. कला संस्कृतीला न्याय आणि कलाकारांना प्रोत्साहन देण्याचे काम या महोत्सवातून होत असून त्याचे श्रेय आमदार प्रशांत ठाकूर यांना जात आहे.

यावेळी भाजप युवा मोर्चाचे प्रदेश सरचिटणीस विकांत पाटील यांनी आपल्या भाषणातून मल्हार महोत्सवाच्या आयोजन व नियोजनाची प्रशंसा करून कलागुणांना वाव आणि समाजाला जोडण्याचे काम मल्हार महोत्सवाच्या माध्यमातून होत असल्याचे सांगत या भव्य दिव्य लोकोपयोगी महोत्सवाचा अभिमान वाटतो, असे सांगितले.

यावेळी व्यासपीठावर भाजपचे रायगड जिल्हाध्यक्ष बाळासाहेब पाटील, शिवसेनेचे जिल्हाप्रमुख बबन पाटील, पनवेलच्या नगराध्यक्षा चारुशीला घरत, जे.एन.पी.टी.चे विश्वस्त महेश बालदी, उपविभागीय अधिकारी सुदाम परदेशी, रयत शिक्षण संस्थेचे पेट्रॉन सदस्य लक्ष्मणशेट पाटील, ज्येष्ठनेते अरूणशेट भगत, वाय.टी.देशमुख, शहर अध्यक्ष प्रदीप जाधव, तालुकाध्यक्ष तानाजी खंडागळे, महोत्सव समिती प्रमुख जयंत पगडे, नगरसेवक प्रकाश विनेदार, पंचायत समिती सदस्य निलेश पाटील, सी.सी.भगत, कुमार नाईक, गव्हाण ग्रामपंचायतीच्या सरपंच रत्नप्रभा घरत, महेंद्र पाटील, शिवाजी दुर्गे, समीर कदम, आदी मान्यवर उपस्थित होते. यावेळी सांस्कृतिक कार्यक्रमाने हजारो रसिक प्रेक्षकांना मंत्रमुग्ध करून सोडले होते.